



# 12 ఆ ఇల్లు మూతవడ్డది

“బాపూ మక్క ప్యాలాలే”

“వద్దు బిడ్డా కడుపు నొత్తది”

“ఏం నొయ్యదే... అబ్బ ఒక్కటేనే కొనియ్యే... ఊ... ఊ... ఊ... కొనియ్యవే”

“ పాప్ కార్న్...గరమ్...గరమ్... పాప్ కార్న్... పోతే దొరుకయి” చేతిల బుట్ట, బుట్టనిండ పాకెట్లు, బస్సులో అటూ ఇటూ తిరుగుతున్నడు ఒక పిల్లగాడు. ఏడుపును విని అక్కడనే ఆగి ఇంకోసారి ‘పాప్ కార్న్’ అన్నడు.

ఈ సారి తల్లిదిక్కు తిరిగిండు కొడుకు. “అవ్వా...కొనియ్యే... ఒక్కటేనే! మల్లడుగనే ...ఊ...ఊ...” రాగం అందుకున్నడు.

“వద్దుబిడ్డ...ఇంటికి పోయినంక బుగ్గలేంచిపెడుత..” తల్లి సముదాయించింది. కొడుకు వినలేదు. రాగం అందుకున్నడు.

ముగ్గురినీ చూసి నవ్వుకుంట ‘పాప్ కార్న్’ గరం...గరం...’ అన్నడు పిల్లగాడు.

కొడుకు రాగం ఎక్కువయింది.ధర్మయ్యకు కొపమచ్చింది. బుట్టల నుంచి ఒక పాకెట్ ను ముని వెళ్లతో తీసి కొడుక్కు ఇచ్చిండు. అదే చేత్తో అంగి జేబులోంచి రూపాయి బిళ్లను తీసి ఇచ్చిండు.

బిళ్లను అటూ ఇటూ తిప్పి చూసి జేబుల ఏసుకుంటూ ‘ఇంకో రూపాయి’ అన్నడు పిల్లగాడు.

“ ఏంది...? ఈ పొట్లంకు రెండు రూపాయలా? చారెడు లెవ్వు! అడ్డికి పావుశేరు అమ్మవడితివి” పాకెట్ను ఒత్తి చూస్తూ అన్నది దేవవ్య.

తల్లిచేతిలోని పొట్లంను అందుకుని పండ్లతో చింపిండు కొడుకు.

“రెండు రూపాయలు గాదు... వట్టిగనే ఇత్తరు” ఎక్కసంగా అంటూ చేతులు సాపిండు పిల్లగాడు. ధర్మయ్యకు రేషమచ్చింది. అంగిజేబు బనీను జేబు వెదికి రుపాయి బిల్లను ఇస్తూ “మన పెరల్ల ఒక చిలుక బుక్కినన్ని కావు” అన్నడు నవ్వు మొఖంతో

దేవవ్య నవ్వలేదు. బరువుగా చూసింది.

ఆమె చూపు అర్థమైనట్లు “మన చేన్ల పండిన గింజలే... ఎక్కడెక్కడో తిరిగి మన నోట్లకే వచ్చినయి. కాకపోతే పైసలు పెడుతున్నం. ” అన్నడు ధర్మయ్య.

“ప్యాలాల మిషిని కొన్నడా...” కిటికిల నుంచి బస్టాండులకు తొంగిచూస్తూ అన్నది దేవవ్య.

“కొనలేదు. గుత్తవట్టుకున్నడు. అక్కడ మిగిలిన మక్కలను ఇక్కడికే తెచ్చిండట ” చెప్పిండు ధర్మయ్య.

దేవవ్య కండ్లల్ల నీళ్లు తిరిగినయి. భర్తకు కనిపించకుంట తుడుచుకుంటూ” పల్లికాయ పంట ఏసినోళ్లనుగూడా మనలెక్కనే ఆగం జేత్తండట....” అన్నది.

అప్పటికి ఇంకా బస్సు నిండలేదు. బస్టాండుల నిలవడ్డది. ఎక్కెటోళ్ళు ఎక్కుతున్నారు. దిగేటోళ్లు దిగుతున్నారు.

ఇద్దరూ సీటు మీద బీరిపోయి కూసున్నారు. నడుమ కూసుండి కొడుకు మక్కప్యాలాలు బుక్కుతండు.

ఇద్దరి మనసుల్లో సుడి తిరిగే బాధ ఒక్కటే. ఒకరినొకరు అడుగాలనుకుని ఇష్టం లేక ఆగిపోతున్నారు. చివరికి తనే బయటపడింది దేవవ్య.

“ఎట్ల ...? ఊరైకు పోతున్నంగనీ మనను బతుకనిత్తరా... ఆరు నెలల జీతం ముట్టె. ఇప్పుడు ఇయ్యిమంటె యాడిస్తం. వచ్చి వారమన్నా గడువకపాయె” భయం భయంగా అన్నది.

ధర్మయ్యకు రేషమా...కోపమూ పొడుచుకచ్చినయి. మొఖం బిరుసుకపోయింది. “ఉండనియ్యక సంపుతడా...? సంపేదాకా పురస్తు. దుకాణంల జీతముండుడుకు వచ్చినగనీ... పెండ అమ్ముడుకు వచ్చిన్నా..... అదీ... నా ఎద్దు పెండనే ఆవు పెండని అవద్దమాడి అమ్ముమంటడా...” అన్నడు.

ధర్మయ్య అట్ల అన్నడో లేదో వెనుకనుంచి కోపంగా “ఔ...అమ్మాలె..తవ్వెడు కైకిలి ఇత్తే తంగేళ్లు పీకు మంటే పీకాలె. నువ్వచ్చిందే కైకిలికి. బిచ్చాని కచ్చి అంబిల్లు గరుత్తవా...?” కొత్త గొంతు వినిపించింది.

గొంతును గుర్తుపట్టి ఇద్దరూ భయం భయంగా పక్కక తిరిగి చూసిండ్రు. ఎదురుగా లింగయ్య సేటు. బగ్గున మండుతున్నడు. మొఖం నిండా కోపం. ఇద్దరినీ గుంజుకపోదామా అన్నట్టున్నడు.

“చెప్పక చెయ్యక బస్సెక్కిండ్రు. ఇదేనా మునాసం... ఇయ్యంగ కట్టలకు కట్టలు అందుకున్నారు. ఇప్పుడు నన్ను పరేషాన్ జేస్తుండ్రు...” గాయికెత్తుకున్నడు సేటు.

భార్య భర్తలిద్దరూ బయపడ్డరు. నోబ్లె తడారిపోయింది. ఏం మాట్లాడాలో అర్థం కాలేదు. అసలు అట్లా వస్తడని కూడా వాళ్లు అనుకోలేదు. దేవవ్య భయంతో ముడుచుకుంది. ధర్మయ్యనే అన్నడు నసిగినట్టు.

“పరేషాన్ అయింది నువ్వా నేనా...? ఏం పనికి తోలుకచ్చినవు... ఏం పని జేపిత్తన్నవు. నీకు అమ్ముడు పోయిననుకుంటున్నవా...?”

అతని మాటలు పూర్తిగానే లేదు. అందుకున్నడు సేటు “నాకు నీతి లేదు సరే! నువ్వు నీతి మనిషివే గదా! అడ్వాన్సుగ తీసుకున్న పైసలు నాయినాకియ్యి. నీ జోలికి వార్తకు వత్తే పాత చెప్పుతోని గొట్టు” నిలదీసినట్టుగా అన్నడు సేటు.

బస్సంతా బొబ్బ. అందరు లేచి నిలబడి చూస్తున్నారు. భార్యభర్తలిద్దరూ భయంతో ఒదిగి చూస్తున్నారు. కొడుకు ఇద్దరి మధ్య బెదురుగా కూసున్నడు.

“ఇత్త... ఇయ్యకపోతే ఎగవెడుతనా...? ఇప్పటికిప్పుడు ఇయ్యమంటే నడుముకు ముడేసుకున్ననా! ఇంటికి పోయినంక ఇత్త.” తనకు తాను దైర్యం తెచ్చుకుంటూ అన్నడు ధర్మయ్య.

“ఇత్తవు ఇత్తవు... ఇంటి కాడ ముల్లెగట్టి మూలకు దాచినవు. పోంగనే ఇడిసి కట్ట గట్టిత్తవు నా పాతాతులు... నా పైసలు నాకిచ్చేదాక ఇంట్లనుంచి కదులద్దు. నడువు.... బస్సుదిగు...” కోపంగా అన్నడు సేటు.

ధర్మయ్య బక్కపల్చటి మనిషి. సేటు కుంబకర్ణుడు. అతని ఆకారం, బొబ్బ, కోపం ధర్మయ్యలో భయాన్ని పెంచుతుంది. దేవవ్య అవమానంతో తలెత్తడం లేదు.

చుట్టూ వున్న జనానికి ఏదో కొద్ది కొద్దిగా అర్థమైనట్టుంది. ధర్మయ్యను పారిపోతున్న దొంగను చూసినట్టుగా చూస్తున్నారు.

ముందు నుంచి ఎవలో “ఏ...ఏం కోట్లాట. కిందికి దిగుండ్రి. ఎక్కేటోళ్లను ఎక్కనిత్తలేరు...” అన్నడు గట్టిగా.

సేటు అడుగు గూడా ముందుకు కదులలేదు. ధర్మయ్యను చూస్తూ “ఏయ్... ఇత్తవా వత్తవా చెప్పు” చిటికెలు గొడుతూ అన్నడు.

ధర్మయ్యకు కోపం ఆగలేదు. “నేను నీ ఇంటికి రాను. ఊరికి పోతున్న. నీ పైసలు నీకు లెక్కగట్టి ఇత్త. ఇక్కడ నువ్వు ఒర్రకు... ఇజ్జత్ తియ్యకు” మొండిగ అన్నడు.

సేటు చుట్టూ ఉన్నోళ్లతో... “సూడుండ్రయ్యా వీనికత. అన్నం బెట్టినందుకు నాకే సున్నం బెడుతుండు...” అంటూ జరిగిందంతా చెప్పుతుండు.

అది విని “అరే... అట్లనా... అట్ల జేసుడు తప్పే...” అంటున్నరు వాళ్లు.

“జర నోట్లై ఊంచుండ్రీ... సిగ్గు మానమత్తది...” అంటుండు సేటు.

దేవవ్వ గుండె కలుక్కుమంది. ధర్మయ్య మాత్రం “జీతమున్ననని వీడు చెప్పింది చెయ్యన్నట. రేపు నాలుగు ఇండ్లు దోసుకరమ్మంటే దోసుక రావాలెగదా...” అన్నడు.

సేటు ఎగపోతుండు. చెమటలు కక్కుతుండు. మొఖం గండుపిల్లి లెక్కయింది. గావు వట్టె బైండోని లెక్క ఉగ్రం మీదున్నడు. కండ్లు ఎర్రగైనయి.

“ఏయ్... చెప్పు... ఇత్తవా... వత్తవా...? నిన్ను నమ్ముకుని వెయిల మాలు గుత్తకు పట్టుకున్న...” సేటు ఎగపోతుండు.

ధర్మయ్యకు భయం కాలేదు. తెగింపు వచ్చింది. సూటిగా నిలబడి “ఐదు పైసలియ్య... నీ దమ్మున్న జాగల చెప్పుకో... ఇట్లనే ఒర్రితే లావట్టి బస్సుకింద ఎత్తేత్త... ఇప్పటికిప్పుడు యాడి నుంచి తేవాలే...” అన్నడు.

“తేకుంటే పెండ్లాన్ని కుదవెట్టాలె... ఇంత రేషమున్నోనివి ఎందుకు జీతమున్నవు...” సేటు అంటనే వున్నడు. దేవవ్వ పక్కున పలిగింది. తల్లిని చూసి కొడుకు గూడా ఏడుపును అందుకున్నడు.

ధర్మయ్యకు కోపం ఆగలేదు. ఇసురుగా లేసిండు.

“బోషిడికే... నా పెండ్లాంను కుదవెట్టాలెనారా...? నీకావురం గు... నీకు పైస మదం బాగుంది...” అంటూ లేచి గల్లను అందుకున్నడు.

సేటు కొన్ని క్షణాలు బీరిపోయిండు. తర్వాత దమ్మును కూడదీసుకొని కోపంగా “.... బంచోత్... నన్ను గల్లవడుతావురా నీ తల్లి... నీ దమ్మెంత... ఐసతెంత?” అని రెండు దెబ్బలేసిండు.

సీట్ల నడుమ ఇద్దరు కలెవడ్డరు. అవ్వకొడుకులిద్దరు ఏడుత్తండ్రు చుట్టూ ఉన్నోళ్లు నవ్వుతున్నరు.

డ్రైవర్ ఎక్కినట్టున్నడు. బస్సు చాలయింది. “ఏయ్ వాళ్లిద్దరిని కిందికి నూకుండ్రీ” కండక్టర్ అరిచిండు. చుట్టు కూసున్నోళ్లు ఇద్దరినీ విడదీసిండ్రు.

సేటు ఆగకుంటా ఎగపోతుండు. ఎగపోతూ తిడుతున్నడు. ఎవలో అతన్ని ముందుకు గుంజుకపోయిండ్రు. ధర్మయ్య ఆయాసంగా సీట్లో కూసున్నడు. దేవవ్వ తలదించుకుని ఎగతడుతుంది.

సేటు బస్సు దిగుతూ దిగుతూ మందిని దులపరిచ్చుకుని ముందుకు వచ్చి “నువ్వు ఊరైకైతే నడువు. గావువట్టి మమ్మాయండుత బిడ్డా... నీకు నిలువ నీడలేకుంట జెయ్యకపోతే నా పేరు లింగమే కాదు...” చూపుడు వేలును ఊపుతూ ఉగ్రంగా బస్సు దిగిపోయిండు.

ఇద్దరూ చాలసేపటి వరకు తేరుకోలేదు. అందరూ తమనే చూస్తూ నవ్వుతున్నట్లుగా అనిపించింది. చాలసేపటిదాకా ఒకలనొకలు చూసుకోలేదు. మాట్లాడుకోలేదు. బస్సు స్టేజి స్టేజికి ఆగుతూ సాగిపోతుంది.

ఊరు దగ్గరవుతుంటే దేవవ్వలో భయం పెరిగిపోతుంది. ఆ భయం ఆమెను కుదిపేస్తుంటే గొంతు పెకిలించి “మనకంటే ముందే వాడు ఊరైకు పోతడు. పంచాది పెట్టితడు. దండుగు ఏత్తరు. ఇచ్చిన పైసలు కట్టుమంటరు. ఎట్లన్నగాని ఆరునెలలు వుందామా మరి?” అన్నది.

ధర్మయ్య ఈసడింపుగా “అడుక్కతింటగనీ వాని దగ్గర జీతముండ. ఇయ్యల్ల పెండ అమ్ముమన్నడు.రేపు రోత తినుమంటడు...” అన్నడు.

ఏదో స్టేజీ. బస్సు ఆగి మళ్ళీ కదిలింది. కొడుకు జోగుతుంటే తొడ మీద పండుకోబెట్టుకుంది దేవవ్వ.

“ఎట్ల మరి..? మా అన్న దగ్గరికి పోదామా? ఇంతగాకున్నా ఇంతనన్నా సదురుతడు. ఏదన్నా పని జూపిత్తడు” దేవవ్వ అన్నది.

ధర్మయ్య విరక్తిగా చూసి “అన్నలేదు...తమ్ముడు లేదు...వాళ్లే పొక్కగాని పాములైక్క తిరుగుతుండ్రు. మననేం ఆడుకుంటరు. అయినా సేటుగాడు మననేం జేత్తడు? పీకుతడా ...ఎకురం పొలముంటే కాకుంట జేసిండు. నాగటి మీద ఎడ్లుంటే మలుపుకున్నడు. ఇగ నా దగ్గర ఏముంది. ఏంపీక్కుంటడో పీక్కోని...” అన్నడు.

దేవవ్వకు మరోసారి కండ్లల్ల నీళ్లు తిరిగినయి. పొయ్యిమీద మొదలైన పెత్తనం పండిన పంట మీదికి...చేసిన పిడుకల మీదికి...తమ చుట్టు ఎలా తిరిగిందో యాదికచ్చింది.

పొయ్యిల బొగ్గులు...దొడ్ల పెండ...చివరికి తాము ఎలా సేటు కిందికి పోయిండ్రో కండ్ల ముందు మెదిలింది.

\*\*\*\*\*

నాగటి సొళ్లల్ల అడుగులు కూరుకపోతున్నయి. ఆయిటి ముందే వాన. ఇరువాలు మూడు సొల్లు...మడికట్టు అల్లం లెక్కపోతమయింది. వానకు భూమి కాక తీరినా ఎండు దుక్కలో కాళ్లు సుర్రుమంటున్నయి.

“ఇంకో వారం ఆగుదాం తియ్యి. ఎవ్వలు దున్నుతలేరు. మనమొక్కలమే ఏత్తే కుక్కలు నక్కలకు సొలది.”గడ్డి నలేరుతూ అన్నది దేవవ్వ.

అది రోణికార్తి. రోకండ్లు పలిగే ఎండ.తల దిగపార చెముటలు.

“నీకు తెలువది మొత్తుకోదు. రోణిల మక్కలేత్తే రోకలి బండలోలే కంకులేత్తయి. ఇప్పుడు ఎంత ముందుగ ఏత్తే అంతనయం. కాలం కుదురుకుని చెరువు నిండే వరకు మక్క పంట కోతకత్తది.

అప్పటికి వరి నాటు పెట్టుకోవచ్చు” ధర్మయ్య అన్నడు.

దేవవ్యకు నిజమే అనిపించింది. కాని అంతట్లకే అనుమానం. అది కొత్తగా అచ్చుకట్టిన సౌటభూమి. వానలు బాగా కొడితే ఊటలుపుట్టి కప్పలు గుడ్లు పెడుతాయి. వరుసగా వారంరోజులు ఎండలు కొడితే పర్రెలు వాసి చెక్కలువడ ఎండిపోతది. ‘ఏది ఎక్కువైనా కష్టమే! ఎట్లా’ అనుకుంది. అదే మాటను భర్తతో అన్నది.

“నమ్మకం తక్కు సుట్టానికి సుఖం లేదట. నీకు అన్నీ అనుమానాలే. చేసినోడు చెడిపోతడా?” అన్నడు గడ్డి కుప్పలు ఎత్తుతూ.

మరునాడే సేటు దగ్గర విత్తనాలు తెచ్చిండు ధర్మయ్య. భూమి పదన తేలిపోక ముందే ఇత్తునం పడాలె.

“నాలుగురోజులు ఆగుదాం తియ్యి. ఇంకో వాన పడని.. పిరం ఇత్తునాలు... ఈచెలుక గుడ్డాన్ని అచ్చుకట్టుడుకే పుట్టెడు బాకీ చేసినం. ఇప్పుడు పంట పండకపోతే సావు మరణమే అయితది” దేవవ్య భయంగా హెచ్చరించింది.

ధర్మయ్య వినలేదు. “వానపడితే భూమి గరివడుతది. మళ్ళీ రెండుసాళ్లు దున్నాలె. అప్పటికి ఎండలుకొడితే లింగయ్య సేటు బోరు లేదా! రెండు తడులు తింపుదాం.” అంటూ నాగలి కట్టిండు.

ఒడిలో మక్కలు పోసుకొని నాగలి వెంట నడిచింది దేవవ్య. పురిసిట్లో గింజలు సాలులో పడుతున్నాయి. గింజ గింజనూ చేతివేళ్లు తడుముతున్నాయి. చంటి పిల్లకు స్నానం చేయిస్తూ పెయ్యంతా తడిమినట్లు వేళ్ల సందుల్లో మక్క గింజ తిరుగుతుంది. చెమటను అద్దుకుంటుంది.

సృష్టి కార్యంలో కొత్త సృష్టి కోసం తండ్రి నుంచి తల్లిలోనికి రాలిన బీజపు చుక్కలా మక్కగింజ మట్టి పొరల్లోకి కూరుకపోతుంది.

సాలెనుక సాలు... సాలు సాలును కప్పుతుంది. కప్పని సాలును కాలుతో కప్పుతుంది దేవవ్య. “ఇత్తులు బలే వున్నాయి. బిల్లలకు బిల్లలు. బరువు గూడా బాగనే ఉన్నాయి.” నడుస్తూ అంది దేవవ్య.

“ మనమిచ్చిన పైసలుగూడా... రుపాయితక్కువుంటే తీసుకోలేదు సేటు.” ధర్మయ్య అన్నడు. చుట్టూ చెట్టూ చేమా లేని బీడు భూములు. మధ్య దీక్షగా సాగుతున్న నాగలి. మట్టి పాదాలను ముద్దాడుతూ నట్టింట్లో రాశులమై మొలుస్తమని మట్టిలో మాయమవుతున్నాయి మక్కగింజలు.

ఇది పోషమ్మ గింజ, ఇది మైసమ్మ గింజ, ఇది ఎల్లమ్మ గింజ... అని దేవతల పేర్లు పెట్టి భయం భయంగా అయినా నమ్మకంగా ఏస్తుంది దేవవ్య.

పొద్దుగూకింది. మక్కేసుడయింది. మొగులు గుడ్డుకమ్ముకున్నది. అది చూసి ధర్మయ్య దిగులు పడ్డడు. దేవవ్య బుగులు పడ్డది. ‘అటు ఇత్తనం ఎయ్యంగనే ఇటు వాన కొడితే భూమి అట్టుగట్టి ఇత్తునం మొలవది. ఎట్లా...? అనుకున్నారు.

అనుకున్నంత పని అయింది. రాత్రికి రాత్రి కుండపోత వాన. భూమి కయ్యలు గొట్టింది. ఇద్దరు నెత్తికి చేతులు పెట్టిండ్లు.

నాలుగు రోజులు గడిచింది. పుండుమీద పక్క గట్టినట్టు దుక్కి మీద మట్టిపొర అట్టుగట్టింది. ఎక్కడా భూమి పొర పొక్కలేదు. ఒక్క మొలుక మొలువలేదు. ఇద్దరి నాడులు సల్లవడ్డయి. ఇత్తునం మంచిది గాదేమో అనుకుని సేటు దగ్గరికి పోయిండ్లు.

సేటు ఎగిరిపడ్డడు. “ఆగం అక్కగాదు. కుడుము బుక్క గాదు. మొగులుకే నోరు తెరిచినట్లు ఇటు వాన పడ్డదో లేదో అటు ఇత్తునం ఏత్తివి. ఏసిన్నాడే వాన గొట్టె. ఎట్ల మొలుత్తది” అన్నడు.

దేవవ్వ ఇంటికచ్చి సోకం బెట్టింది. అయినా మట్టిలో రాలిన మక్కగింజల మీద నమ్ముకం పోలేదు. చేన్లకు పోయింది. పిచ్చిది గెలికినట్లు భూమినంతా గెలికింది.

వారం దాటింది. యుద్ధంలో పోరాడి కత్తిడాలు పట్టుకుని బయటకు వచ్చిన సైనికుల్లా ఒక్కొక్క మొలక లేచింది. తప్పిపోయిన బిడ్డ ఇంటికి వచ్చినంత సంతోషపడ్డది దేవవ్వ. కొంకను అందుకుని అంతా తవ్వింది.

మక్క మొలిచిన సంగతి వీళ్ల కంటే సేటునే ఎక్కువ సంతోషపెట్టింది. ‘నీళ్లు వున్నా లేకున్నా మొలిచే మొండి రకం’ అని ప్రచారం చేసుకుని రేటును పెంచిండ్లు. ఇచ్చిన ధరను ఎవలకూ చెప్పద్దని చెప్పడానికి ధర్మయ్య ఇంటికి వచ్చిండ్లు.

దేవవ్వ పొయ్యి ముందు కూసుంది. పొయ్యి లంక మండినట్లు మండుతుంది. చెప్పేది చెప్పినంక సేటు కన్ను పొయ్యి మీద, కుప్పజేసిన అగ్గిమీద పడింది.

“ఏందే...దేవా...అడివినంతా పొయ్యిల వెడుతున్నవు. అగ్గంతా ఏంజేత్తవే” అన్నడు.

“అంతా బూడిదైతది. ఏంజేత్త...ఎత్తి పెంటలవోత్త” నవ్వుతూ అన్నది దేవవ్వ.

సేటు యాష్టగా “నీ ఇగురం ఇచ్చుకపోను. బొగ్గులు సల్లార్పు. సల్లారిన బొగ్గులను సంచల పొయ్యి. రోజుకొక్క రూపాయిత్త” అన్నడు.

రూపాయి అనంగనే ఆశ పుట్టింది దేవవ్వకు. ఎట్ల సల్లార్పాలే...ఎట్లతోడాలే...ఎక్కడ దాయాలే చెప్పిండ్లు సేటు. కాయకో, కూరకో అయితయని ఒప్పుకుంది దేవవ్వ.

మక్కతో పోటిపడి గడ్డిగాదం లేచింది. ఎండలో ఎండి వానల తడిసి గడ్డిని తవ్వారు ఇద్దరు. తవ్వతూ తవ్వతూ మక్కపంట మీద ఏం చెయ్యాలో చెప్పుకున్నారు.

పాత బాకీ కొంతనైనా తీర్చాలంది దేవవ్వ.

“వద్దు వద్దు. తులం బంగారం కొని పుస్తైలతాడు చేయిస్త” అన్నడు ధర్మయ్య.

రెండు వారాలు గడిచింది. మక్క మోకాలు ఎత్తయింది. ఎండకు ఎండ, వానకు వాన. పునాస

కాలం. మక్కపంటనే నయం అని తెలుసుకొని అందరూ ఇత్తునాలు ఏసేటయానికి ధర్మయ్య మక్క దున్నడానికి వచ్చింది,

బొగ్గులకోసం ఒక నాడు సేటు ఇంటికచ్చిండు. “పండుడుకో ఎండుడుకో గాని ధర్మా.... నీ మక్క మరనిత్తలేదురా... ఒక్కొక్క కర్ర కాలు దొడ్డుంది... ఈ పంటతోని నీ దరిద్రం మొత్తం పోతదిరా.. రేటు గూడా మంచిగుంది” అన్నడు సేటు.

“నీ దొయ్యల మక్క ఎయ్యన్నా సేటు...బోరు వుండనే వుండె” ధర్మయ్య అడిగిండు.

“గా దోతి బట్టంత శీరుకల ఏమెయ్యాలెరా... నీ లెక్క ఎకురాల భూమి వుందా... ఎన్నడన్నా కాల్పుక తింటరా అంటే మీరు ఇయ్యరా...” అంటూ పొయ్యి దగ్గరికి వచ్చిండు.

పొయ్యి మండుతుంది. అన్నం కుతకుత ఉడుకుతుంది. పొయ్యి నిండా అగ్గి వుంది. అగ్గిని చూడంగనే సేటు బగ్గుమన్నడు.

“ఏమాయేనే దేవా...నమ్మినానవొత్తే పుచ్చిబుర్రలైనయట. నమ్మి రోజు రూపాయి ఇత్తున్న. కనీసం పిడికెడు బొగ్గులు నానలేదు. ఇట్లమండితే బొగ్గులు ఎట్లయితయే...” అంటూ చెంబుతో నీళ్లను అందుకుని పొయ్యిలో పోసిండు.

సుయ్యమని పొయ్యి సల్లారింది. బూడిది పైకి లేచింది. పొయ్యిల నీళ్లు మడుగు కట్టినయి. అన్నంల బూడిది నిండింది. కుత కుత ఉడికిన అన్నం నామునాలు వడ్డది.

దేవవ్వ నోరెత్తలేదు. మొఖం మాడ్చుకుని కట్టెలను ఎగేసింది. ధర్మయ్య గూడా నోరెత్తలేదు. బొగ్గుల పేరు జెప్పి రోజు రూపాయి బీడీలు తెచ్చుకుంటుండు.

ఆ రోజు నుండి ఎప్పుడు మరిచి వుండలేదు దేవవ్వ. పొయ్యి తనది కాదని తెలిసిపోయినంక ఏదో పరాయి భావన కలిగింది. అగ్గినీ బొగ్గును తక్కుట్లు పెట్టి జోకినట్టు బొగ్గుల సంచిని నింపింది.

మక్క దున్నుకమయింది. వేర్లు తెగేలా దున్నిండు ధర్మయ్య. కర్రలను ఎత్తి మన్ను కప్పింది దేవవ్వ. యాకాషి ముసుర్లకు కనుపుల మీద ఏర్లు పుట్టి మొద్దులోలె కర్రలు లేచినయి.

మక్క తల జుట్టు కచ్చింది. పుట్టెడు గడ్డి లేచింది. “గడ్డి పీకి మండు ఎయ్యాలె. లేకుంటే కర్ర బలువది” భర్తకు చెప్పింది దేవవ్వ.

దేవవ్వ మనసునిండా మక్క కర్రలే. కర్రల చుట్టూ ఎన్నో ఆశలను అల్లుకుంది.

“ఈ ముసుర్ల గడ్డి పీకుడు మండు ఏసుడు ఇద్దరితో అయ్యే పనిగాదు. కైకిలి పెడుదాం...” ధర్మయ్య అన్నడు.

“చేతుల నయా పైస లేదు. ఎకురం ఎర్ర శెలుక కొనుడే దమ్ముకచ్చె. అందిన కాడ అప్పు గుంజుకచ్చి అచ్చుకడితిమి. ఇప్పుడు మందెట్ల కొంటం...కైకిల్లు ఎట్ల పెడుతం...” దేవవ్వ అన్నది.

అటు ఇటు తిరిగి సేటు దగ్గరికే పోయిండు ధర్మయ్య. మిత్తికి రాసుకుని మందు బస్తాలు, కొంత నగదు ఇచ్చిండు సేటు. ఇస్తూ ఇస్తూ పాత బాకి గుర్తుచేసిండు.

వారంల గడ్డి పీకుడయింది. మందు ఏసుడయింది. కర్రలను చూస్తుంటే ఇద్దరికి కడుపు నిండుతుంది. మక్కలనే పొద్దుగాకి తెల్లారుతుంది. మొలిచిన గడ్డిని పీకిండు. తల జుట్టును ఇరిసి కుప్పలు పోసిండు. కరుకు మీదున్న కర్ర ఆకులు కత్తుల్లా పెయ్యంతా గీరుతున్నా మక్కలనే మెసులుతుండు.

మక్క పీసులు ఎల్లింది. ఇంకోసారి దుక్కిమసాల అందుకున్నారు. కర్ర కర్రకూ తమ ఎతను కతను చెప్పుకుంటూ మసాలా ఏసిండు. ఎన్ను దగ్గరి పీసులను చూసి మురిసిండు.

చెట్టులెక్క మక్క పెరిగింది. సేటు దగ్గర అప్పు పెరిగింది. కర్రకు మూడు పీసులేసినయి. ఖాతకు మూడు లెక్కన మిత్తి పెరిగింది.

చుట్టు పక్కల మక్కలు మోకాలెత్తు కాలేదు. ధర్మయ్య మక్క కైలి వారింది. 'అబ్బ ధర్మని మక్కనే మక్కరా! అన్నారు. కాకులు, చిలుకలు, చుట్టుకున్నయి. మక్కల మంచె ఏసి జిట్టి బొమ్మ పెట్టిండు ధర్మయ్య.

సరిగ్గా కంకులు పాలుపోసుకునే యాళ్ల. వానలు గుంజుకున్నయి. ఎండలు దంచి కొట్టినయి. కర్రలు వాడిపోయినయి. దానికి తోడు రాత్రిపూట నక్కలూ, పందులు, మక్కకర్రలను చీరుక తింటున్నయి. ఇద్దరూ బీరిపోయిండు.

దేవవ్వనైతే మొగులుకు మొకంబెట్టి సోకం బెట్టింది. "ఎట్ల...? కాలంల మన్నువడ. ఎంత పనిజేసె. నప్పతుగ బొండిగె ఇరిసె. పందులు పాడుగాను. రాత్రంతా కావలి గాత్తనే ఉంటిమి. యానంగ వత్తన్నయో పొట్టు పొట్టు జేత్తన్నయి. నీళ్లులేవని ఏడుత్తునా... నిద్రలేదని ఏడుత్తునా..." అని ఏడ్సింది.

వాన కొరకు ఎట్ల...ఎట్ల అని తొక్కులాడుతుండగనే సుట్టుపక్కల మక్కచేనోళ్లు సేటు బోరునుంచి నీళ్లు తెచ్చుకున్నారు. పైపులను సాపి మక్కను పారిచ్చుకున్నారు.

ఎంటనే రెండు తట్టల బొగ్గులైతే జమచేసుకుని సేటు ఇంటికి పోయిండు ధర్మయ్య. ముందుగా సేటు నీళ్లు ఇయ్యనే ఇయ్యనన్నడు. తరువాత బలవంతంగా ఒప్పుకున్నట్టు చెరిసగం పంట అన్నడు. ధర్మయ్య గుండెల రాయి వడ్డది. మనాదితో ఇంటికచ్చి దేవవ్వతో చెప్పిండు.

దేవవ్వ బగ్గుమన్నది. "పాపపు ముండకొడుకు. కమ్మకాపోల్ల నుంచి పావుశీరుక శెల్కను అన్యాయంగ మలుపుకున్నడు. అండ్ల బోరు ఏసి ఇప్పుడు పంటను మలుపుకోవట్టె' సూత్త సూత్త సగంపంటను ఎట్ల ఇద్దాం" అన్నది.

మరో రెండు రోజులయింది. వాన జూడ లేదు. మక్క తెట్టిగీలేసింది. ఆకులు తాళ్లు పేసినయి.

“ఎట్ల...నోట్లెకచ్చిన మక్క ఎండిపోవట్టె. అట్లయితే కనీసం సగం పంటైనా చేతికత్తది గదా! నీళ్లు ఇయ్యమను...” మక్కను సూడలేక తెగాయించి అన్నది దేవవ్య.

ధర్మయ్య సేటును కలిసి సగం పంట ఒప్పుకున్నడు. సేటు నమ్మలేదు. భార్యాభర్తలిద్దరినీ కూసోబెట్టిండు. ఇద్దరు ముగ్గురు రైతుల్ని కూడా జమచేసిండు.

“ఇగో...ధర్మా...నాకు ఎప్పుసం కొత్త. చేను మీదే అనుకోండి. ఇప్పుడు ఎట్ల కావలి గాసిండ్రో అయిపోయేదాకా అట్లనే కావలి గాయాలే. నేను సగమే పొత్తు...నేనెందుకు పోతా...అంటే నడువది. అట్లయితేనే సరే...లేకుంటే లేదు...” సేటు అన్నడు.

ఇద్దరూ తలూపిండ్లు. కాయిదం రాసుకుని సంతకాలు తీసుకున్నడు. నీళ్లను ఇడిసిండు. రెండు తడులు తిరిగినయి. మక్క తేరుకుంది...మూరెడు మూరెడు కంకులు. జొన్నిత్తులుపాలువోసినయి.

నక్కలు, పండులు ఎగవడ్డయి. కాకులు, చిలుకలు, వశం గాలేదు. చేనంతా తాళ్లు కట్టిండు ధర్మయ్య. డబ్బును అందుకుని లే...లే...ఖడే...ఖడే...అంటూ కాకుల్ని చిలుకల్ని తరుముతుంది దేవవ్య.

ఇంట్లో పొయ్యి, ఇవుతల పొలం...తనయి కావని తెలిసినంక మాట రావద్దని ఖచ్చితంగా కావలిగాస్తుంది దేవవ్య.

ఒకనాడు దేవవ్యకు జరమచ్చింది. కావలి పోలేదు. కాకులు, చిలుకలు చేను నిండా వాలినయి. అది సేటు చూసిండు. లొల్లి చేసిండు. నలుగురినీ పిలిచి ‘ధూ’ అనిపించిండు.

ఒకనాడు ఒడ్డు మీదినుంచి జారిపడ్డడు ధర్మయ్య. రాత్రి పూట ఇంట్లనే పండుకున్నడు. ఎట్ల చూసిండ్రో లింగంసేటు నలుగురిని పిలిచి కాదనిపించిండు. అప్పటికప్పుడు కావలిపోయేదాకా పట్టు వట్టిండు.

కంకులు ముదిరినయి. బుక్కేతట్టయినయి. కంటికి రెప్పలా కంకిని కాపాడుతున్నారు ఇద్దరు.

ఒకనాడు ధర్మయ్యను పిలిపించుకున్నడు సేటు. బాకీ లెక్కచూసుకున్నడు. కైకిళ్ల పైసలు, మందు బస్తాల పైసలు, దవాఖాన పైసలు, అప్పుడప్పుడు చేపోయి... ఇంట్లకు చిల్లర ఖాతా, పాత బాకీ మొత్తం ఆరు వెయిల బాకీ జమయింది.

“అరె ధర్మా...మన చేన్ల పంట ఎన్ని కింటళ్లు అయితదిరా” అడిగిండు సేటు.

“అయితది...పది పదిగేను కింటళ్లు ” అలాలిసగా అన్నడు ధర్మయ్య.

అక్కడ ఇద్దరు ముగ్గురు రైతులున్నారు. వాళ్లు గూడా నిజమే అన్నారు.

“సరే... పదిహేను కింటళ్లు అనుకుందాం...నీ వంతుకు ఎన్ని కింటళ్లు వత్తయిరా...”

అప్పటికి ధర్మయ్యకు పూర్తి సంగతి అర్థమయింది.

“ఏడన్నర...” అన్నడు బాధతో.

“ఇప్పుడు కింటలుకు ఐదు వందలు నడుతుంది. ఏడున్నర కింటాళ్లకు ఎంతయితదిరా...”

ధర్మయ్య సమాధానం చెప్పలేదు. నేల గీతలు గీసిండు. పక్కనున్న రైతులు మాత్రం టక్కున లెక్క గట్టి ఇన్నూట యాబై తక్కో నాలుగువేయిలు” అన్నారు.

“రేపు మక్కకోసుడుకు ఏం లేదన్నా... దోసొ తీన్ సొ కైకిళ్లు కావాలె. ఆ కైకిళ్లు నిన్ను అడుగుతనే లేను... ఇప్పుడు నువ్వు నాకు తేలుతవా... నేను నీకు తేలుతనా...” అడిగిండు సేటు.

ధర్మయ్య నోరు తెరువలేదు. నాలిక సందుల ముల్లు ఇరిగినట్టయింది. పక్క రైతులే “ఇండ్లెముంది... గిది గుర్రం... గది మైదాన్... లెక్కంత సొపే వుంది. రెండువేయిల ఇన్నూట యాబై వాడే తేలుతడు” అన్నారు.

సేటు పద్దులు కొట్టేసి ఖాతా రాసుకున్నడు.

ధర్మయ్య ఇంటికి పోయి మలుసుకు పన్నడు. కొట్టి కొట్టి అడిగితే నాలుగు ముచ్చట్లు చెప్పిండు దేవవ్వకు. సగమే అనుకున్న పంట పూర్తిగా పోయేసరికి దేవవ్వ మనసు కలికలి అయింది.

మరునాడు పొద్దుగూకే ముందు ధర్మయ్య ఇంటికి వచ్చిండు సేటు. భార్యాభర్తలిద్దరు మాట్లాడలేదు. కావలిపోలేదని అడిగితే నాలుగు దులుపుదామనుకుంది దేవవ్వ. కానీ అట్ల అడగలేదు సేటు.

“రేపు ఒక కైకిలి మనిషి కావాలె. నలుపై రూపాయలిత్త. కంకులుకాల్చి అమ్మాలె. నువ్వు వత్తెరా... నువ్వు రానంటే బయట చెప్పుత. మస్తు మంది వత్తనంటున్నరు” అన్నడు పొయ్యిని బొగ్గుల సంచినీ చూస్తూ...

ఎవరూ బదులు చెప్పలేదు. బోళ్లు తోముడుకని పొయ్యిల బూడిదని బొగ్గుల సంచినీ ఎత్తుకుని పోయిండు సేటు.

ఇద్దరికీ రోజూ ఉండే ఆగం లేదు. చేను ఏమైపాయెనో అన్న రంది లేదు. కర్రల మీది ప్రేమ లేదు. ఆగమైన పిల్లి కూనల లెక్క అటూ ఇటూ తొక్కుకున్నరు. వట్టిగ ఉండి ఏం చేస్తనని సేటుకు కూలికిపోయిండు ధర్మయ్య.

తట్టెడు బొగ్గులు... సంచెడు కంకులు... మూడు తొవ్వల కాడ కూసున్నడు ధర్మయ్య. చిట్ట చిట్ట ఏగుతున్న కంకులు పట్టపట్ట అమ్ముడుపోతున్నయి. ఏ సైజు కంకికి ఎంత రేటో ముందే చెప్పిండు సేటు.

బజారు ముందటనే ఇల్లు. కొడుకు కంకులని ఏడుత్తండు. తల్లి కొడుతుంది. కొడుకు ఏడ్చుకుంట బయటికత్తండు. లోపలికి గుంజి తలుపులేత్తుంది దేవవ్వ. కంకుల దిక్కు కన్నెత్తి సూత్తలేదు.

ధర్మయ్యకు కాటికాపరికి అమ్ముడుపోయిన హరిచ్చంద్ర మారాజు యాదికచ్చిండు. ‘కాలే

బొగ్గునాది....కాలే కంకి నాది. అమ్మేది నేను...వచ్చే పైస మాత్రం నాది కాదు ' అనుకున్నడు.

ఆ రోజు పొద్దుగూకినంక మూడువందల ఎనుబై ఆరు రూపాయల లెక్క సేటుకు అప్పజెప్పి నలుపై రూపాయలతో ఇంటికచ్చిండు ధర్మయ్య.

దేవవ్వ ఒక పక్క మలుసుక పన్నది. మంకు వట్టిన కొడుకు గచ్చులనే పన్నడు. ఈపు వాతలు తేలింది. చెంపల మీద కన్నీటి మరుకలు. నిద్రలనే 'అవ్వా... కొట్టకే... కొట్టకే... కంకి కొనియ్యే....' అని కలవరిత్తుండు.

ధర్మయ్యకు దుఃఖమచ్చింది. దుఃఖం కోపంగా మారింది. నడీ రాత్రి మక్క చేన్లకుపోయిండు. దొంగతనంగా ముల్లెడు కంకులు ఇరుసుకున్నడు. ఎత్తుకుని ఇంటికత్తుండు.

నడిబజార్ల దొరికిచ్చుకున్నడు సేటు. ఈపు మీద రెండు గుద్దులు గుద్దిండు. ధర్మయ్య గజ్జుమన్నడు. పంచాది పెట్టి దండుగు తీత్తడని భయమయింది. ముల్లె కింద దించి కాళ్ల మీద పడ్డడు.

'అరేయ్... ఏదో పోనని ఇడిసి పెడుతున్న. ఇట్ల ఎన్ని కంకులు ఎత్తుకపోయినవో.... ఇంకో సారి కనవడితే మక్కలనే పాతరపెడుత. రేపు కైకిలి లేకుండ ఈ కంకుల్ని కాల్చి అమ్మాలె' అన్నడు సేటు.

ధర్మయ్య భయం భయంగా తలూపిండు. తెల్లారి అట్లనే కాల్చి అమ్మి పైస పైసకు లెక్కగట్టి ఇచ్చిండు.

సేటు మక్కచేన్లనే దుకాణం పెట్టిండు. పచ్చి కంకుల్ని సిరిసిల్ల, కామరెడ్డి మార్కెట్లకు పంపి అమ్మిండు. ముందు ముందుగా అందిన పంట. అడ్డికి పావుశేరు అమ్ముడయింది. అక్కడొకటి ఇక్కడొకటి ముదిరిన కంకులుంటే ఒలిపిచ్చి పాప్ కార్న్ మిషినికి పంపిండు.

కంకులన్నీ అయిపోయినంక మక్కసొప్ప కోసుకుందామని సేటును కలిసిండు ధర్మయ్య.

"సొప్పల నాది సగముంటది గదరా....నా సగం నాకియ్యి." సేటు కానూన్ గా అడిగిండు.

"అది గోజలు తినేది. మనుసులు తినేది కాదు. నాకు రెండు ఎడ్లున్నయని అడుగుతున్న. నువ్వేం చేసుకుంటవు." కోపంగా అడిగిండు ధర్మయ్య.

"తీసుకుంటే తీసుకోగనీ... ఆ ఎడ్ల పెండ ఇయ్యి" అన్నడు సేటు.

ధర్మయ్య కోపం ఆగలేదు. "పెండ ఎందుకు? తింటవా?" బిరుసుగా అన్నడు.

సేటు పకపకనవ్వి "పిడుకలురా... పిడుకలు చేసుకుంట" అన్నడు.

పెండనే కదా... అనుకుని ధర్మయ్య సరేనన్నడు.

రోజూ పొద్దున ఎడ్ల పాకలకు వచ్చి సానుపుకు మిగిలియ్యకుంట తీసుకపోతున్నడు సేటు. ఒక్కనాడు తట్టెడుకు తక్కువయితే మీరే తీసుకున్నరని లొల్లిచేస్తండు. భయానికి పెండ ముడతలేదు

దేవవ్య.

కాలం ఎనుకకు వట్టింది. వానలు కొడితే నాట్లు వేద్దామని చూసిన ధర్మయ్య ఆశ నిరాశయింది. సేటు ఒకనాడు ధర్మయ్యను పిలిచిండు. “వారీ.. ఉత్తైర దాటింది. ఇగ వానలు కొట్టయి. ఏం పని జెయ్యక ఎట్ల బతుకుతవురా.... పల్లి పంట ఏసుకో. నేను నీళ్లిస్త. సుట్టు ఉన్న రైతులందరు ఏస్తండ్రు.” అన్నడు.

ధర్మయ్యకు కోపమచ్చింది. “నేను పల్లెయ్య... సుల్లెయ్య... ఈనగాశి నక్కలకు పెట్టినట్టు... మందిని బతికిచ్చుడు.” అన్నడు.

లింగం సేటుకు సుర్రుమంది. అయినా తమాయించుకుని “ఎవలకన్నా పాలుకు ఇయ్యిరా చేసుక బతుకుతరు” అన్నడు.

ధర్మయ్య ఒప్పుకోలేదు. ‘వాన్ని కొట్టుడు నీకు పెట్టుడు’ అనుకున్నడు.

‘ఎట్టియ్యవో చూస్త’ అనుకున్నడు సేటు.

తెల్లారే పాత బాకీలోళ్లు ఎంటవడ్డరు ధర్మయ్యకు. పొలంను కుదువ బెట్టెదాక వదిలిపెట్టలేదు. సేటు గూడా బాకీ కోసం గుర్తుజేసిండు. కట్టెదాక కాదన్నడు.

ఎడ్లను అమ్మి వున్న బాకీ కట్టిండు ధర్మయ్య.

“మనను ఇడిసిండు. వాళ్లను పట్టిండు. వాని మొదలారా... పల్లి ఏపిత్తుండట. మన కలకల మంచిదైతాది...” దేవవ్య కలకలాంది. ఎత్తి ఏడుదోసిళ్ల మన్నువోసింది. సట్టిచ్చి సాపెనవెట్టింది.

ఈ సంగతి సేటుకు తెలిసింది. ధర్మయ్యను పిలిపిచ్చిండు. అగ్గిపెట్టె బీడికట్ట ముందటేసిండు.

వద్దనుకున్నా మనసు బీడికట్ట మీదికి గుంజింది. అందుకుని అంటువెట్టిండు ధర్మయ్య.

“వారీ... ధర్మా... నేను మిమ్ములను ముంచిననని నీ పెండ్లాం అందరితో అంటుండట. ఏం ముంచినరా...? నీదేమన్నా గుంజుక తిన్ననా...” సేటు ఆడిగిండు.

ధర్మయ్య మాట్లాడలేదు.

‘అన్ని లెక్కలు మీకే చెప్పితి. నువ్వు ఒప్పుకున్నదేనాయె...’ బుదరకిత్తుండు.

సేటు అట్ల బుదరకిత్తుండంటే ఏదో మతులావు వుందని అర్థమైంది ధర్మయ్యకు. అది ఏంటిదో మాత్రం అర్థమైతలేదు. మౌనంగా కూసున్నడు. ఆ మాట ఈ మాట మాట్లాడి అసలు సంగతికి వచ్చిండు సేటు.

“కామారెడ్డిల మాకు దుకాణముంది. దుకాండ్ల పనుంటది. తిండి వెట్టి నెలకు వెయ్యిరూపాయలిత్త... అడ్వాన్సు ఇయ్యమన్నా ఇత్త. వుంటవా మరి. నీ పెండ్లాం నా మీద మిడుక వట్టె ” అన్నడు.

ధర్మయ్యకు నెలకు వెయ్యి అంటే మంచిగనే అనిపించింది. ఇప్పుడే గాదు ఎప్పుడైనా సేటు ముచ్చట జెప్పుతుంటే న్యాయమే అనిపిస్తది. చివరికి ఏదో కిరాట్కముంటది.

ధర్మయ్య ఆలోచిస్తుంటే సేటే అన్నడు. “ఇప్పుడే గాదు..రేపు జెప్పు. నీ పెండ్లాన్ని అరుసుకో. దుకాణమన్నప్పుడు పది పనులుంటాయి. బిజినెస్ అంటే పది అవద్దాలాడాలె. ఎనుకశీరి ఇట్లనా అట్లనా అనద్దు ” సేటు అన్నడు.

తెల్లారి ఆరునెలల అడ్వాన్స్ తీసుకున్నడు ధర్మయ్య.

ఇల్లు ఉరుత్తుందని ఇల్లు సదిరిచ్చిండు. ఇంట్లకు కొంత సామాను తెచ్చిండు. కొంత అప్పు కట్టిండు. వారానికొకసారి వచ్చి చూసి పోతనని సేటుతోని బస్సెక్కిండు.

రెండు రోజులు కిరాణం దుకాణంల సామాన్లు అందిచ్చిండు. నాలుగైదు రోజులు పచ్చి పల్లికాయను రిక్షాల పోసుకుని గల్లీలు తిరిగి అమ్మిండు.

వారం తర్వాత టాక్టర్ నిండ పిడుకలు వచ్చినాయి. ఏం జెయ్యాలనో అర్థంకాలేదు ధర్మయ్యకు.

సేటే చెప్పిండు. “ఏం లేదురా... ఈ పిడుకలను పెండ జెయ్యాలె. ఇప్పుడు కార్తీకనోములున్నాయి. కోటికుంకుమార్చన వుంది. మంచి గిరాకి వుంటది. ఆవు పెండ అని అమ్మాలె”.

ధర్మయ్యకు సుద్రుమంది. “ఇది ఎడ్లపెండ. దేవుని ముందట అవద్దమాడన్నా! ఇంకేంపనన్నా జెప్పుగని ఇది జెయ్య...” అన్నడు.

“ఈ పని నీ ఒక్కనితోనే అయితదిరా... ఈ పని మా కొడుకో... అల్లుడో జెత్తుండె గనీ వాళ్లు రైతుల లెక్క వుండరు గదా! జనం...నమ్మరు...” సేటు అన్నడు.

ధర్మయ్య ఒప్పుకోలేదు. “ నీకు నీతి లేకపోవచ్చు. నాకుంది. ఆ పాపం ముల్లెగట్టుకోను” కచ్చితంగా జెప్పిండు.

సేటుకు తల దిరిగిపోతుంది. పేరుకు పెండనేగని వెయిల బిజినెస్. ‘ఇప్పుడే ఇట్ల మర్రవడుతుండు. రేపు అనుపకాయ ఎట్లమ్ముతడు. ఇస్తారాకులు ఎట్లమ్ముతడు’ అనుకున్నడు. బుదురకిచ్చిండు. వినకపోతే బెదిరిచ్చిండు.

“నేను ముందే జెప్పిన... నడుమల ఎత్తేయద్దని...అదేం నడువది. చెప్పిన పని జెయ్యాలె. నిన్ను కూసుండబెట్టి మేపుడుకు తెచ్చిన్నా...?” అన్నడు సేటు.

వారంకు వత్తనన్న భర్త రాకపోయేసరికి భయం భయంగా బస్సెక్కింది దేవవ్వ. ధర్మయ్య దేవవ్వకు జరిగిందంతా చెప్పిండు. చెప్పా చెయ్యకుండ ఇద్దరు నప్పతుగ ఊరైకచ్చె బస్సెక్కి కూసున్నారు.

\*\*\*\*\*

బస్సు ఆగింది. కుదుపుకు ఇద్దరూ ఉలిక్కిపడ్డరు. ఎవలు ఎక్కడ దిగిపోయింద్రోగని బస్సు

మొత్తం ఖాళీ అయింది.

కొడుకును భుజాన వేసుకుని కిందికి దిగిండు ధర్మయ్య. వెంట దేవవ్య దిగింది. చీపురు నెత్తులు, ఉబ్బిన కండ్లు.... జరాన పడ్డట్టున్నారు ఇద్దరు.

కిందికి దిగుతుంటే గుండెల దప్పులేగినయి.

“అగో పని దొంగ ధర్మదురానే వచ్చిండు...” మందిలోంచి ఎవలో అన్నారు.

ఇన్నా ఇనరానట్టే నడుతుండ్రు ఇద్దరు. ఇద్దరిని తొవ్వపొంటి విచిత్రంగా చూస్తుండ్రు జనం.

“వీడు యాడ పోగువొయ్యడేందిరా... సేటునే కొడుతడా...” ఎవలో అన్నారు.

‘ అన్నం పెట్టినోనికి సున్నం పెట్టుడంటే ఇదే..! ’ ఇంకొకలు.

ఇద్దరూ దించిన తల ఎత్తలేదు. దొంగతనం చేసి పట్టువడ్డట్టు పతుకులాడుతున్నారు.

“ రేపు పంచాది వెట్టి అడిగితే తెలుస్తది. తాతకొడుకు సంగతి...” ఇంకొకరు.

ఇద్దరూ భయంగా ఇల్లు చేరి తలుపులేసుకున్నారు. దేవవ్య అట్లనో ఇట్లనో తేరుకుంది గనీ, ధర్మయ్య నోరుదెరుత్తలేడు. మాట మాట్లాడుతలేడు.

దేవవ్యకు కొత్త భయం మొదలయింది. ధర్మయ్య ఎక్కడ సెంచరిల్లుతడోనని కావలిగాత్తుంది. కావలి గాసుకుంటనే బయటి సంగతి తెలుసుకుంటుంది.

ఒకలు దండుగంటున్నారు. ఒకలు జురుమాన అంటున్నారు. ఒకలు పోలీసులంటున్నారు పొద్దుగూకింది.

తెల్లారింది

ఊరు పంచాదికి తయారయితుంది.

పచ్చగ సానుపు జల్లి ముగ్గులేసే ధర్మయ్య వాకిట్ల పొక్కిలి లేచింది.

తానా 2003 కథల పోటీలో ద్వితీయ బహుమతి పొందిన కథ  
నవ్య వారపత్రిక 18 ఏప్రిల్ 2007  
తానా పలుకు 2003  
సోయి త్రైమాస పత్రిక 2007